

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

श्रीमद्भागवते षष्ठस्कन्धे  
॥ श्रीनारायण कवचम् ॥

*This document\* has been prepared by*

***Sunder Kidambi***

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the skt font.

श्रीः  
श्रीमते रामानुजाय नमः

## ॥ श्रीनारायण कवचम् ॥

राजोवाच

यया गुप्तस्सहस्राक्षः सवाहान् रिपुसैनिकान्।  
क्रीडन्निव विनिर्जित्य त्रिलोक्या बुभुजे श्रियम् ॥ १ ॥

भगवंस्तन्ममाख्याहि वर्म नारायणात्मकम्।  
यथाऽऽततायिनः शत्रून् येन गुप्तोऽजयन्मृधे ॥ २ ॥

श्री शुक उवाच

वृतः पुरोहितस्त्वाष्ट्रो महेन्द्रायानुपृच्छते।  
नारायणाख्यं वर्माह तदिहैकमनाः शृणु ॥ ३ ॥

विश्वरूप उवाच

धौताङ्घ्रिपाणिराचम्य सपवित्र उदङ्मुखः।  
कृतस्वाङ्गकरन्यासो मन्त्राभ्यां वाग्यतः शुचिः ॥ ४ ॥

नारायणमयं वर्म सन्नहोद् भय आगते।  
पादयोर्जानुनोरुर्वोः उदरे हृद्यथोरसि ॥ ५ ॥

मुखे शिरस्यानुपूर्व्यादोङ्कारादीनि विन्यसेत्।  
ओं नमो नारायणायेति विपर्ययमथापि वा ॥ ६ ॥

करन्यासं ततः कुर्यात् द्वादशाक्षर विद्यया।  
प्रणवादियकारान्तं अङ्गुल्यङ्गुष्ठपर्वसु ॥ ७ ॥

न्यसेद्धृदय ओङ्कारं विकारमनु मूर्धनि।  
षकारं तु भ्रुवोर्मध्ये णकारं शिखया दिशेत् ॥ ८ ॥

वेकारं नेत्रयोर्युञ्ज्यात् नकारं सर्वसन्धिषु।  
मकारमस्त्रमुद्दिश्य मन्त्रमूर्तिर्भवेत् बुधः ॥ ९ ॥

सविसर्गं फडन्तं तत् सर्वदिक्षु विनिर्दिशेत्।  
ओं विष्णवे नम इति ॥ १० ॥

आत्मानं परमं ध्यायेत् ध्येयं षट्शक्तिभिर्युतम्।  
विद्यातेजस्तपोमूर्तिमिमं मंत्रमुदाहरेत् ॥ ११ ॥

ओं हरिर्विदध्यान्मम सर्वरक्षां  
न्यस्ताङ्घ्रिपद्मः पतगेन्द्रपृष्ठे।  
दरारिचर्मासिगदेषुचापपाशान्  
दधानोऽष्टगुणोष्टबाहुः ॥ १२ ॥

जलेषु मां रक्षतु मत्स्यमूर्तिः  
यादोगणेभ्यो वरुणस्य पाशात्।  
स्थलेषु मायावटुवामनोऽव्यात्  
त्रिविक्रमः खेऽवतु विश्वरूपः ॥ १३ ॥

दुर्गेष्वटव्याजिमुखादिषु प्रभुः  
पायान्नृसिंहोऽसुरयूथपारिः।  
विमुञ्चतो यस्य महादृहासं  
दिशो विनेदुर्न्यपतंश्च गर्भाः ॥ १४ ॥

रक्षत्वसौ माध्वनि यज्ञकल्पः  
स्वदंष्ट्रयोन्नीतधरोवराहः।  
रामोऽद्रिकूटेष्वथ विप्रवासे  
सलक्ष्मणोऽव्यात् भरताग्रजोऽस्मान् ॥ १५ ॥

मामुग्रधर्मादखिलात् प्रमादात्  
नारायणः पातु नरश्च हासात्।  
दत्तस्त्वयोगादथ योगनाथः  
पायात् गुणेशः कपिलः कर्मबन्धात् ॥ १६ ॥

सनत्कुमारोऽवतु कामदेवात्  
 हयशीर्षा मां पथि देवहेलनात्।  
 देवर्षिवर्यः पुरुषार्चनान्तरात्  
 कूर्मो हरिर्मां निरयादशेषात् ॥ १७ ॥

धन्वन्तरिर्भगवान् पात्वपथ्यात्  
 वृन्द्वाद्भयादृषभो निर्जितात्मा।  
 यज्ञश्च लोकादवताज्जनान्तात्  
 बलो गणात् क्रोधवशादहीन्द्रः ॥ १८ ॥

द्वैपायनो भगवानप्रबोधात्  
 बुद्धस्तु पाखण्डगणात् प्रमादात्।  
 कल्किः कलेः कालमलात् प्रपातु  
 धर्मावनायोरुकृतावतारः ॥ १९ ॥

मां केशवो गदया प्रातरव्यात्  
 गोविन्द आसङ्गवमात्तवेणुः।  
 नारायणः प्राह्ण उदात्तशक्तिः  
 मध्यन्दिने विष्णुरीन्द्रपाणिः ॥ २० ॥

देवोऽपराह्णे मधुहोग्रधन्वा  
 सायं त्रिधामावतु माधवो माम्।  
 दोषे हृषीकेश उतार्धरात्रे  
 निशीथ एकोऽवतु पद्मनाभः ॥ २१ ॥

श्रीवत्सधामा पररात्र ईशः  
 प्रत्यूष ईशोऽसिधरो जनार्दनः।  
 दामोदरोऽव्यादनुसन्ध्यं प्रभाते  
 विश्वेश्वरो भगवान् कालमूर्तिः ॥ २२ ॥

चक्रं युगान्तानलतिग्मनेमि  
 भ्रमत् समन्तात् भगवत्प्रयुक्तम्।

दन्दग्धि दन्दग्ध्यरि सैन्यमाशु  
कक्षं यथा वातसखो हुताशः ॥ २३ ॥

गदेऽशनिस्पर्शनविस्फुलिङ्गे  
निष्पिण्डि निष्पिण्डयजितप्रियासि।  
कूष्माण्डवैनायकयक्षरक्षो  
भूतग्रहांश्चूर्णय चूर्णयारीन् ॥ २४ ॥

त्वं यातुधान प्रमथ प्रेतमातृ  
पिशाचविप्रग्रहघोरदृष्टीन्।  
दरेन्द्र विद्रावय कृष्णपूरितो  
भीमस्वनोऽरेर्हृदयानि कम्पयन् ॥ २५ ॥

त्वं तिग्मधारासिवरारिसैन्यं  
ईशप्रयुक्तो मम छिन्धि छिन्धि।  
चक्षूंषि चर्मञ्छतचन्द्र छादय  
द्विषामघोनां हर पापचक्षुषाम् ॥ २६ ॥

यन्नो भयं ग्रहेभ्योऽभूत् केतुभ्यो नृभ्य एव च।  
सरीसृपेभ्यो दंष्ट्रिभ्यो भूतेभ्योऽहोभ्य एव वा ॥ २७ ॥

सर्वाण्येतानि भगवन् नामरूपास्त्रकीर्तनात्।  
प्रयान्तु संक्षयं सद्यो ये नः श्रेयःप्रतीपकाः ॥ २८ ॥

गरुडो भगवान् स्तोत्रस्तोभश्छन्दोमयः प्रभुः।  
रक्षत्वशेषकृच्छ्रेभ्यो विष्वक्सेनः स्वनामभिः ॥ २९ ॥

सर्वापद्भ्यो हरेर्नामरूपयानायुधानि नः।  
बुद्धीन्द्रियमनः प्राणान् पान्तु पार्षदभूषणाः ॥ ३० ॥

यथा हि भगवानेव वस्तुतः सदसच्च यत्।  
सत्येनानेन नः सर्वे यान्तु नाशमुपद्रवाः ॥ ३१ ॥

यथैकात्म्यानुभावानां विकल्परहितः स्वयम्।  
भूषणायुधलिङ्गाख्या धत्ते शक्तीः स्वमायया ॥ ३२ ॥

तेनैव सत्यमानेन सर्वज्ञो भगवान् हरिः।  
पातु सर्वैः स्वरूपैर्नः सदा सर्वत्र सर्वगः ॥ ३३ ॥

विदिक्षु दिक्षूर्ध्वमधः समन्तात्  
अन्तर्बहिर्भगवान् नारसिंहः।  
प्रहापयन् लोकभयं स्वनेन  
स्वतेजसा ग्रस्तसमस्ततेजाः ॥ ३४ ॥

मघवन्निदमाख्यातं वर्म नारायणात्मकम्।  
विजेष्यस्यञ्जसा येन दंशितोऽसुरयूथपान् ॥ ३५ ॥

एतत् धारयमाणस्तु यं यं पश्यति चक्षुषा।  
पदा वा संस्पृशेत् सद्यः साध्वसात् स विमुच्यते ॥ ३६ ॥

न कुतश्चिद् भयं तस्य विद्यां धारयतो भवेत्।  
राजदस्युग्रहादिभ्यो व्याघ्रादिभ्यश्च कर्हिचित् ॥ ३७ ॥

इमां विद्यां पुरा कश्चित् कौशिको धारयन् द्विजः।  
योगधारणया स्वाङ्गं जहौ स मरुधन्वनि ॥ ३८ ॥

तस्योपरि विमानेन गन्धर्वपतिरेकदा।  
ययौ चित्ररथः स्त्रीभिः वृतो यत्र द्विजक्षयः ॥ ३९ ॥

गगनान्न्यपतत् सद्यः सविमानो ह्यवाक्शिराः।  
स वालखिल्यवचनात् अस्थीन्यादाय विस्मितः।  
प्रास्य प्राचीसरस्वत्यां स्नात्वा धाम स्वमन्वगात् ॥ ४० ॥

श्री शुक उवाच  
य इदं शृणुयात् काले यो धारयति चादृतः।  
तं नमस्यन्ति भूतानि मुच्यते सर्वतो भयात् ॥ ४१ ॥

एतां विद्यामधिगतो विश्वरूपाच्छतक्रतुः।  
त्रैलोक्यलक्ष्मीं बुभुजे विनिर्जित्य मृधेऽसुरान् ॥ ४२ ॥

॥ इति श्रीनारायण कवचं सम्पूर्णम् ॥